



Il-Papa jistieden lill-bnedmin ta' rieda tajba biex ningħaqdu flimkien u nitolbu sabiex **il-Knisja tkun dejjem fidila u qalbiena fix-xandir tal-Vanġelu. Jalla l-Knisja tkun komunità ta' solidarjetà u fraternità li tgħix dejjem fi spirtu ta' sinodalità.**

**Qari:** *Bidu tal-omelija ta' Papa Franġisku għall-ftuħ tas-sinodu fuq Sinodalità – Ottubru 2021*

Wieħed raġel għani jmur jiltaqa' ma' Ġesù waqt li dan "kien se jaqbad it-triq" (Mk 10:17). Hawn drabi l-Vanġeli jipprezentawlna lil Ġesù "fit-triq", huwa u jimxi mal-bniedem u jagħti widen għall-mistoqsijiet li hemm u li jhassbu lil qalbu. Hekk, hu jurina li Alla ma jgħix f'postijiet maqtugħa, f'postijiet trankwilli, imbiegħda mir-realtà, imma jimxi magħna u jilhaqna hemm fejn aħna, fit-toroq xi drabi mfarrka tal-ħajja. U illum, aħna u nifthu din il-mixja sinodali, ejjew nibdew billi nistaqsu lil kulhadd – il-Papa, l-isqfijiet, is-saċerdoti, ir-religjużi, u ħutna lajċi; aħna, komunitajiet Insara, qegħdin ninkarnaw fina l-istil ta' Alla, li jimxi fl-istorja u jaqsam fil-ġrajjet tal-bnedmin? Aħna lesti għall-avventura tal-mixja jew, għax nibzgu minn dak li ma nafux, nippreferu nistkennu fl-iskużi ta' "dan ma jiswiex" jew ta' "dejjem hekk sar"?

Li nagħmlu Sinodu jfisser nimxu fl-istess triq, nimxu flimkien. Inħarsu lejn Ġesù, li fit-triq l-ewwel jiltaqa' mar-raġel għani, imbagħad jisma' l-mistoqsijiet tiegħu u fl-aħħar jgħinu jiddixxerni x'għandu jagħmel biex ikollu l-ħajja ta' dejjem.

Mulej, nixtieq nirringrazzjak talli inti tinsab dejjem miegħi.

Nixtieq ngħidlek grazzi ta' dawk id-drabi

li int imxejt miegħi fid-dlam, ta' kemm-il-darba wrejtni d-dawl

u ta' dawk il-persuni kollha li kienu prezenti għalija

kull meta kelli bżonn.

Mulej, il-Papa jixtieq li matul dan ix-xahar nitolbu

biex il-Knisja tkun dejjem fidila u qalbiena fix-xandir tal-Vanġelu.

Hu jixtieq li aħna nitolbu wkoll sabiex

il-Knisja tkun komunità ta' solidarjetà u fraternità

li tgħix dejjem fi spirtu ta' sinodalità.

Mulej, ħafna drabi aħna nħarsu lejn il-Knisja bħala l-Papa, il-kardinali, l-isqfijiet u l-qassisin u ninsew li aħna parti essenzjali mill-knisja. Għalhekk il-Papa qed iħegġigħna biex aħna wkoll inkunu dejjem fidila u qalbiena fix-xandir tal-Vanġelu u li nkunu komunità ta' solidarjetà u fraternità. Nitlobok Mulej, għinni nifhem li meta ngħid li nkun qed nagħmel parti mill-knisja tiegħek, inkun qed nifhem tassew li jien parti minn komunità, li taf tħobb bis-serjetà, li lesta li tagħti mill-ħin tagħha biex taqdi lill-oħrajn, biex turi l-imħabba tagħha lejn l-oħrajn. Għinni nifhem li l-ħajja tiegħi ta' nistrani għandha tkun xhieda tal-imħabba tiegħi lejk u lejn il-membri tal-komunità u li tkun trid tissarraf f'solidarjetà mal-oħrajn. Fuq kollox Mulej, agħtini d-dehen biex nifhem li jien għandi ngħix il-vanġelju, mhux bil-kliem biss, iżda bil-fatti; billi noffri mill-ħin tiegħi, billi nkun preżenti għall-oħrajn, l-iktar meta dawn ikunu fil-bżonn. Missier ħanin, għinni nifhem li aħna lkoll uliedek, ilkoll membri tal-istess familja. Agħtini l-kuraġġ li negħleb kull biża'. Għallimni niġġieled il-mibegħda b'sens ta' fraternità u solidarjetà. Nissel fija sens ta' responsabbiltà sabiex ikolli sehem fil-missjoni ta' mħabbtek.

## KANT

**Qari:** *Mill-Evangelii Gaudium - 24*

Il-Knisja li "tmur lil hinn", hija komunità ta' dixxipli missjunarji li jieħdu l-ewwel pass, li jinvolvu ruħhom, u li joffru appoġġ lill-oħrajn, li jagħmlu l-frott u jiċcelebraw. Il-komunità li tevangelizza tagħraf li l-Mulej hu dak li ħa l-inizjattiva, li jħobbna qabel ma ħabbejnih (ara 1 Gw 4:19), u għalhekk din il-komunità tista' timxi 'l quddiem, u kapaċi tiegħu l-inizjattiva bla ma tibza', toħroġ tiltaqa' mal-oħrajn, tmur tfittex lil min hu mbiegħed, u tmur sa salib it-toroq u tilqa' lill-imwarrbin.

Din il-komunità qatt ma tixba' turi ħniena bla tarf, u dan ġej mill-fatt li hi stess daqet mill-ħniena infinita tal-Missier u l-qawwa tiegħu bla tarf. ....Ejja nippruvaw bis-serjetà li nagħmlu l-ewwel pass u ninvolvu ruħna iktar. Il-komunità li tevangelizza, b'għemejjel u ġesti, tidhol fil-ħajja ta' kuljum tal-oħrajn, tqassar id-distanzi, titbaxxa sal-punt tal-umiljazzjoni jekk hemm bżonn, u tħaddan il-ħajja umana, tmiss il-ġisem ta' Kristu li jbati fil-poplu tiegħu. L-evangelizzaturi għalhekk għandhom ir-“riħa tan-nagħaġ” u dawn ikunu lesti li jsimgħu leħinhom. Il-komunità li tevangelizza toffri appoġġ, tieqaf man-nies f'kull pass li jagħtu fit-triq.

Mulej Ġesù, meta kont tgħix fostna, qatt ma bżajt tinvolti ruħek.

Int kont dejjem hemm għall-batut, għal min hu mwarrab,

għal min kien qed jgħix fil-periferiji,

bħal dawk morda bil-ġdim,

jew bħall-mara adultera li n-nies kienu lesti biex iħaġġruha.

Int ma ddejjaqtx taħsel riġlejn id-dixxipli tiegħek

biex tkun ta' eżempju ħaj għalihom.

U mhux hekk biss Mulej,

Inti xtaqt tinvolti lid-dixxipli tiegħek

u għidtilhom “Jekk dawn il-ħwejjeġ tafuhom,

henjin intom jekk tagħmluhom” (*Ġw 13:17*).

Missier ħanin, nitolbuk sabiex tkun magħna

ħalli nagħrfu tassew x'jiġifieri li nkunu solidali ma' xulxin.

Nitolbuk, agħtina d-dehen sabiex nieqfu u nisimgħu

lil min għandu bżonn jiftaħ qalbu magħna.

Għinna biex inkunu dejjem pronti li nkunu ta' servizz

meta niltaqgħu ma' min għandu bżonn l-għajnuna tagħna,

u biex inkunu qrib ta' min qed ibati.

Agħmel Mulej, li qatt ma nkunu indifferenti

jew ħatja li dawwarna wiċċna meta jkun hemm xi ħadd fil-bżonn.

Agħtina l-kuraġġ li naqbzū għal min qed ibati xi forma ta' ingustizzja.

Fuq kolloxx għinna biex fuq il-post tax-xogħol,

fil-familja u ma' ħbiebna, nagħżlu li nkunu ta' eżempju għall-oħrajn,

li nimxu b'mod li jwassal biex nibnu sens ta' komunità,

u mhux nitkaxkru mill-għażla tal-maġġoranza.

Għinna biex nagħrfu u nfittxu kif nistgħu naħdmu aħjar biex inxandru l-Vanġelu, ħalli inwassluk għand l-oħrajn permezz tal-azzjonijiet tagħna fil-ħajja ta' kuljum. Għinna fuq kollox, sabiex inkunu kapaċi nkunu solidali anke ma' min ma jemminx eżatt bħalna. Agħtina d-dehen u l-kuraġġ biex insibu mezzi biex inwasslu l-messaġġ tiegħek ta' mħabba b'modi differenti. Għinna biex l-imġieba tagħna, l-eżempju tagħna, u l-mod ta' kif naħsbu u naġixxu, ikun jaqbel ma' dak li ngħidu li nemmnu u mal-kelma tiegħek ta' mħabba.

## KANT

### Nitolbu flimkien

Nitolbuk, Mulej, sabiex timliena bil-kuraġġ biex nintelqu f'idejn l-Ispirtu s-Santu, sabiex Hu jgħinna nipperseveraw fil-fidi u nkunu xhiedha fil-ħajja tagħna ta' kuljum tal-imħabba kbira tiegħek.

Nitolbu... Ismagħna nitolbuk Mulej.

Nitolbuk. Mulej, sabiex ma nfittxux li ngħixu ħajja li tgħix għaliha nfisha; ħajja egoista u mingħajr ma tagħti każ ta' ħaddieħor. Għinna ħalli nkunu kapaċi nimpennaw ruħna biex ngħinu lill-oħrajn bla ma nfittxu l-interessi tagħna.

Nitolbu... Ismagħna nitolbuk Mulej.

Mulej, agħtina d-dehen biex nagħrfu negħlbu n-nuqqas ta' twemmin fik u l-indifferenza lejn ħutna u lejn dawk li jgħixu fil-periferija tas-soċjetà, ħalli ma nibżgħux nikkommettu ruħna u nkunu t'appoġġ ma' kull min ikollu bżonn.

Nitolbu... Ismagħna nitolbuk Mulej.

Fl-aħħar nett nitolbuk Mulej sabiex aħna nsaħħu l-fidi tagħna permezz tat-talb, talb li jressaqna lejn il-qalb ta' lbnek Ġesu, talb li jdewwaqna l-imħabba kbira tiegħu u li jibdilna f'dixxipli vera tiegħu.

Nitolbu... Ismagħna nitolbuk Mulej.